

مسئلہ فلسطین: محمد اسد اور ایڈورڈ سعید کے دانش ورانہ مباحث

Muhammad Asad and Edward Said's Intellectual Perspective on the Question of Palestine.

Abstract:

Palestine has been the focus of political, intellectual, anthropological and moral debate for the last 78 years. The land of Palestine has a rich cultural history and strategic value. Palestine Problem is not only limited to the Middle East but has equal appeal to the intellectual class across the globe. Muhammad Asad (1900-1992) and Edward W. Said (1935-2003) are those intellectuals who lived in the Middle East for a period. They had a chance to observe the cultural and political landscape of Palestine quite closely. Both scholars expressed their views and opinions in their writings on Palestine. This paper aims at highlighting their perspectives and intellectual narratives.

Keywords: Palestine, Colonialism, Hegemony, *Toofan-se-Sahil Tak*, The Question of Palestine, After the Last Sky.

محمد اسد (۱۹۰۰ء-۱۹۹۲ء) ایک آسٹروی نژاد نو مسلم مفکر تھے۔ ان کی ابتدائی زندگی ایک یہودی کے طور پر گزری۔ پیشے کے اعتبار سے وہ صحافی تھے۔ بعد ازاں قبول اسلام کی سعادت حاصل کر کے انھوں نے اپنی تمام تر دانش ورانہ صلاحیتیں احیائے ملت کے لیے وقف کر دیں۔ وہ پہلے پاکستانی تھے جنھیں پاکستانی پاسپورٹ کا اجرا کیا گیا۔ محمد اسد کی اہم تصانیف میں *Islam at the Crossroads* اور *The Road to Mecca* کے علاوہ *This Law of Ours and Other Essays* اور قرآن کریم کا انگریزی ترجمہ *The Message of the Quran* شامل ہیں۔ محمد اسد ان دانش وروں میں سے تھے جن پر ملت اسلامیہ اور بالخصوص پاکستان کی ملت فخر کر سکتی ہے۔

ایڈورڈ سعید (۱۹۳۵ء-۲۰۰۳ء) یروشلم میں پیدا ہوئے۔ انھوں نے ابتدائی تعلیم بیت المقدس اور مصر کے اسکولوں سے

حاصل کی۔ پھر وہ امریکا چلے گئے جہاں کو لمبیا یونیورسٹی میں انگریزی ادب کی تدریس کرتے رہے۔ ایڈورڈ سعید، فلسطین کے مسئلے کے حل کے لیے بہت پر جوش تھے۔ ان کی اہم ترین کتابوں میں *Orientalism* اور *Culture and Imperialism* کے علاوہ *The Question of Palestine* اور *Out of place* (جو ان کی خودنوشت ہے) شامل ہیں۔

محمد اسد اور ایڈورڈ سعید دو ایسی شخصیات ہیں جن کے ہاں زمانی بعد کے باوجود افکار و خیالات کی حیرت انگیز مماثلت نظر آتی ہے۔ اور یہ مماثلت حریتِ فکر، انسانی حقوق اور استشراق یا مشرق شناسی کے علاوہ ایک اور اہم موضوع کو بھی محیط ہے۔ میری مراد فلسطین سے ہے۔ اگرچہ یہ حقیقت ہے کہ دونوں شخصیات کا دائرہ کار مختلف تھا اور پیرایہ اظہار بھی تاہم دونوں کے ہاں مشرق وسطیٰ کی اہمیت اور اس کے مسائل کے ضمن میں ایک نوعیت کی یکسانیت واضح ہے۔

مسئلہ فلسطین کا تعلق بیسویں صدی کے اوائل سے جاری تاریخی و سیاسی تنازع ہے جو مشرق وسطیٰ میں واقع بیت المقدس کی سرزمین کے آس پاس جنم لینے والا ایک ایسا قضیہ ہے جو فلسطینی مسلمانوں اور صہیونیت کے پیروکاروں (اسرائیلیوں) کے درمیان گزشتہ تقریباً آٹھ دہائیوں سے چل رہا ہے۔ سلطنتِ برطانیہ کی پشت پناہی سے ۱۹۴۸ء میں فلسطینیوں کو ان کی سرزمین سے بے دخل کر کے ریاست اسرائیل کی بنیاد رکھی گئی۔ اس عمل کو فلسطین نے ”النکبۃ“ (تباہی، بدبختی) کا نام دیا تھا۔ ۱۹۶۷ء کی سات روزہ عرب اسرائیل جنگ کے بعد اسرائیل نے شام کے کچھ علاقے مثلاً گولان کی پہاڑیوں، غزہ کے علاقے، مغربی کنارے وغیرہ پر اپنا تسلط قائم کر کے اپنے قبضے کا دائرہ کار مزید بڑھا دیا۔ فلسطینی اپنے حقوق کے لیے جدوجہد کرتے ہیں تو اسرائیلی ظلم اور پابندیوں کا سامنا کرتے ہیں۔ اس علاقے کی مزید اہمیت لیے بھی ہے کہ یہاں مسلمانوں کا قبلہ اول واقع ہے۔ اس مسئلے کا تاحال کوئی منصفانہ حل پیش نہیں کیا جا سکا۔

اس سے متعلق لکھنے والے مغربی مفکرین کی بھی کمی نہیں، ان کا نقطہ نظر کافی حد تک دلائل پر مبنی اور حقیقت پسندانہ ہے۔ انھی میں سے چند ایک کی آراء ملاحظہ کیجیے، مائیکل سکاٹ بوٹمن (Michael Scot -Baumann) کہتا ہے:

زیادہ تر مہاجرین غریب اور بے روزگار ہی رہے۔ پناہ گزین کیمپوں میں انھوں نے اسرائیل کی سرحدوں کے گرد انسانی بد حالی کا ایک حلقہ سا تشکیل دے دیا۔ تنگ اور بھیڑ بھاڑ والے حالات میں اکٹھے رہنے کے باعث وہ شدید مایوسی اور تنگی کا شکار ہو گئے۔ اس لیے یہ کوئی حیرت کی بات نہیں کہ فلسطینی قوم پرستی کو سب سے زیادہ مضبوط حمایت انھی کیمپوں میں حاصل ہوئی۔۔۔ یقیناً فلسطینیوں کو، جو شکست خوردہ، بے گھر اور بے وطن ہو چکے تھے، اس عظیم سانحے کی شدت کو تسلیم کرنے میں کئی سال لگے، کیوں کہ اس وقت ان کی سب سے بڑی اور فوری ترجیح صرف جسمانی بقا تھی۔^۱

مائیکل سکاٹ اس اقتباس میں فلسطینی مہاجرین کی بے بسی اور ادا بار کا ذکر کرتے ہوئے لکھتا ہے کہ بیشتر پناہ گزین غریب

اور بے روزگار رہے۔ اپنے مہاجر یکمپوں میں جو اسرائیل کی سرحدوں کے آس پاس واقع ہیں، انھوں نے انسانی بے بسی کے تانے بانے بن رکھے ہیں، چنانچہ یہ مقام حیرت نہیں جب ہمیں معلوم ہوتا ہے کہ یہ مہاجر یکمپ فلسطینی قوم پرستی کی سب سے توانا آواز بن کر ابھرے۔۔۔ حتمی طور پر شکست خوردہ، بے وطن اور بے ریاست فلسطینی مہاجروں کو اپنے اوپر پڑنے والی افتاد کا صحیح معنوں میں اندازہ لگانے میں کئی برس لگے کیوں کہ وہ تو اپنی جسمانی بقا کی جنگ میں پوری طرح مصروف تھے۔

کئی مصنفین نے تحریر کے ساتھ ساتھ تصاویر کو بھی دستاویزی ثبوت کے طور پر پیش کیا ہے۔ ان دستاویزات کی مدد سے واضح ثبوت ملتے ہیں کہ فلسطین کا مسئلہ پیچیدہ نہیں، سادہ ہے طاقت کا توازن البتہ درست نہیں۔ جارح طاقت اور مظلوم قوم کے مابین فرق ہر اعتبار سے موجود ہے۔ مشہور برطانوی صحافی ڈیوڈ گلور (David Gilmour، پ: ۱۹۵۲ء) طاقت کے عدم توازن کے ضمن میں یوں رقم طراز ہے:

وزیراعظم نے کہا کہ اسرائیل کا عرب علاقوں کی ایک انچ زمین بھی اپنے ساتھ ملانے (الحاق کرنے) کا کوئی ارادہ نہیں ہے۔ لیکن صرف تین ہفتے بعد عربی یروشلم اور اس کے گرد و نواح کے دیہات کا باضابطہ طور پر اسرائیل میں الحاق کر لیا گیا۔ دو سال بعد مغربی کنارہ (دیٹ بینک) اور غزہ میں آباد کاری (نوآبادیاتی بستیوں کے قیام) کا عمل شروع کر دیا گیا، اور چودہ سال بعد شام کی گولان کی پہاڑیوں کو اسرائیل کا حصہ قرار دے دیا گیا۔^۲

مندرجہ بالا اقتباس میں گلور اس بات کی یہ صراحت بیان کر رہا ہے کہ اسرائیلی وزیراعظم کا یہ کہنا تھا کہ ان کا ایسا کوئی ارادہ دور دور تک نہیں کہ وہ عرب سرزمین کے ایک فٹ رقبے کو اپنی ریاست میں ختم کر لیں۔ مگر محض تین ہی ہفتے کے اندر اندر عرب یروشلم اور اس کے ارد گرد کے دیہات اسرائیلی ریاست میں ختم کر دیے گئے، دو برس بعد مغربی کنارے اور غزہ کے جبری انضمام کا آغاز کیا گیا، اور چودہ سال بعد شام کے علاقے گولان کی پہاڑیوں کے بھی اسرائیل کا حصہ ہونے کا رسمی اعلان کر دیا گیا۔

مغربی مفکرین اس امر کے مؤید ہیں کہ اسرائیل نے "جس کی لاٹھی، اس کی بھینس" پر عمل کرتے ہوئے فلسطین کے بیشتر علاقوں پر جبراً اپنا استحقاق قائم کیا اور وہاں کے اصل باشندوں کو نکال باہر کیا، وہ اس بات کے بھی داعی ہیں کہ اصل باشندوں کا ان کی سرزمین پر استحقاق فائق ہے۔ انھیں یہ حق ملنا چاہیے۔ ایسا ہی ایک مفکر پروفیسر الان پاپے (Ilan Pappé، پ: ۱۹۵۳ء) ہے جو بہ ذات خود اسرائیلی ہے تاہم وہ فلسطینی موقف کی تائید کرتے ہوئے یوں رقم طراز ہے:

چھپن (۵۶) برس سے زیادہ عرصے تک جسے 'امن کا عمل' (Peace Process) کہا جاتا رہا—جو درحقیقت ایک ایسا عمل تھا جو کسی منزل تک نہ پہنچا—وہ دراصل امریکا اور اسرائیل کی مشترکہ کوششوں کا ایک سلسلہ تھا، جس پر فلسطینیوں سے صرف ردِ عمل ظاہر کرنے کی توقع کی جاتی تھی۔ آج ضرورت اس بات کی ہے کہ 'امن' کے اس تصور کی جگہ نوآبادیاتی تسلط کے خاتمے (Decolonization) کو مرکزی حیثیت دی جائے، اور

فلسطینیوں کو یہ حق حاصل ہو کہ وہ خود خطے کے مستقبل کے بارے میں اپنا وٹن اور نقطہ نظر پیش کر سکیں۔^۳

الان پاپے کا یہ کہنا ہے کہ گزشتہ چھپن برس میں جس شے کو ”امن کے عمل“ کا نام دیا جاتا رہا وہ اصلاً امریکا اور اسرائیل کا تخلیق کردہ ایک سلسلہ تھا جس کا حاصل کچھ بھی نہ تھا اور جس پر فلسطینیوں کو رد عمل دینے پر اکسایا جاتا رہا۔ اب وقت آچکا ہے کہ ”امن“ کو ”غیر استعماریت“ سے تبدیل کیا جائے اور فلسطینیوں کو یہ موقع دیا جائے کہ وہ اپنے مافی الضمیر کا کھل کر اظہار کریں۔

ان مغربی مفکرین کی فہرست خاصی طویل ہے جو مسئلہ فلسطین کو منصفانہ انداز میں دیکھتے اور اس کا قطعی معروضی انداز میں تجزیہ کرتے ہیں۔ ان مغربی مفکرین میں ڈاکٹر گیسور ماتے (Gabor Mate-پ: ۱۹۴۴ء)، گدلیون لیوی (Gideon Levy-پ: ۱۹۵۳ء)، بینی مورس (Benny Morris-پ: ۱۹۴۸ء)، میکوپیلڈ (Miko Peled-پ: ۱۹۶۱ء) اور نوم چومسکی (Noam Chomsky-پ: ۱۹۲۸ء) کے نام اہم ہیں۔

ارض فلسطین، مسئلہ فلسطین دونوں مصنفین کے ہاں ایک اہم موضوع ہے۔ گزشتہ اٹھتر (۷۸) برس میں فلسطین اور اس سے وابستہ مسائل و معاملات کی اہمیت دو چند ہو چکی ہے۔ خاص طور پر سات اکتوبر ۲۰۲۳ء کے بعد کا منظر نامہ۔ ارض فلسطین اور مسئلہ فلسطین کو انتہائی اہمیت کے حامل معاملات کے ذیل میں لے آیا ہے۔ دنیا اس مسئلے پر دو گروہوں میں منقسم تھی مگر اب واضح اکثریت، فلسطین کے اصل باشندوں کے ساتھ اظہار یک جہتی کرتی نظر آرہی ہے۔ گزشتہ سوادو برس میں بہت کچھ بدل گیا ہے اور رائے عامہ اہل فلسطین کے حق میں ہموار ہوتی ہوئی دکھائی دی ہے۔ بہ قول آصف محمود:

فلسطین کا مقدمہ کوئی کمزور اور جذباتی بیانیہ نہیں ہے، یہ استدلال پر استوار ایک مضبوط مقدمہ ہے اور بین الاقوامی قانون اس کی پشت پر کھڑا ہے۔ فلسطین کے باب میں، مگر یہ قانون اپنی قوت نافذہ سے محروم نظر آتا ہے اور اس نے بین الاقوامی قانون کے ساتھ ساتھ خود اقوام متحدہ کے وجود اور افادیت پر بہت سنجیدہ سوال اٹھا دیے ہیں۔^۴

محمد اسد نے پہلی بار ارض فلسطین کا سفر ۱۹۲۲ء میں اختیار کیا۔ پہلی جنگ عظیم (۱۹۱۴ء-۱۹۱۸ء) کی ہولناکیوں کے اثرات دنیا کے بیشتر ممالک پر اب تک باقی تھے، اگرچہ جنگ کو ختم ہوئے چار برس بیت چکے تھے۔ پہلی عالمی جنگ نے انسان کی شخصیت کے بدترین پہلوؤں کو عیاں کر دیا تھا۔ آگ اور خون کے دریا تھے جو یہ چار برسوں پر محیط جنگ اپنے پیچھے چھوڑ کر گئی، نہ صرف یہ بل کہ دودھائیوں کے بعد ایک مزید بڑی جنگ کی جڑیں اسی پہلی عالمی جنگ میں پیوست تھیں۔ ایک حساس اور درد دل رکھنے والے شخص کے لیے یہ جنگ بہت سے سوالات کو جنم دے گئی۔ محمد اسد اس ضمن میں لکھتے ہیں:

جنگ اور پھر اس کے بعد بہت فنکارانہ طریقے سے تراشے ہوئے نئے اصولوں کی مختلف اور متضاد آوازوں کی وجہ سے ضمیر و دماغ میں ایک زبردست کشاکش برپا ہے، ہماری مشینیں اور آلات اور آسمان سے

سرگوشیاں کرنے والی عمارتیں، ہماری پاش پاش اور ریزہ ریزہ روح کو پھر سے جوڑنے میں بالکل ناکام ثابت ہوئی ہیں، اس کے باوجود میں اپنے دل میں کہتا تھا کہ کیا یورپ کی روحانی عظمت کی حقیقت ہمیشہ کے لیے ختم ہو چکی ہے، کیا یہ ممکن نہیں ہے کہ غلطی کا پتہ لگا کر تھوڑی بہت کھوئی ہوئی عظمت اور قیمت کو واپس لایا جاسکے؟^۵

پہلی عالمی جنگ نے افراد و معاشرہ، ہر دو کے اذہان و قلوب پر اپنے ان مٹ نفوش ثبت کیے۔ ہزاروں بے گناہ لوگ جنہیں معلوم بھی نہ تھا کہ جنگ کا نقطہ آغاز کیا تھا، لقمہ اجل بن گئے۔ برطانوی استعمار نے اپنی اپنی نوآبادیات (Colonies) سے لاکھوں کی تعداد میں لوگوں کو محاذ جنگ پر بھجوا دیا جن میں سے ایک بڑی تعداد جنگ میں کام آئی۔ بہ قول شاعر:

یہ خونِ خاک نشیناں تھا، رِزقِ خاک ہوا!

استعمار کے ہتھکنڈوں کا شکار وہ ممالک تھے جن کا اس جنگ کے آغاز سے کوئی تعلق تھا نہ اس کے اختتام سے لیکن یہ جنگ ختم ہوتے ہوئے دنیا بھر کو اپنے مسموم اثرات سے آلودہ کر گئی، ہر ملک، بالواسطہ یا بلاواسطہ اس کا شکار ہوا۔ یہی وہ زمانہ تھا جب سکونِ قلب کی تلاش میں محمد اسد نے، جو اس وقت لیوپولڈ ویس تھے، سفر مشرق اختیار کیا۔ اس حوالے سے سید ابوالحسن علی ندوی (۱۹۱۳ء-۱۹۹۹ء) لکھتے ہیں:

انھوں نے ۱۹۲۲ء میں بیت المقدس کا سفر کیا اور پہلی مرتبہ صحرائے سینا میں ٹرین میں سفر کرتے ہوئے اس عرب قوم اور عربی تہذیب کی جھلک دیکھی جس کو اسلام نے تہذیب و اخلاق کے ایک نئے سانچے میں ڈھالا تھا، اور جو اس کے عقیدہ کی بدولت اب بھی اعلیٰ اخلاق اور زندگی کی حرارت و لطافت کی مالک تھی، انھوں نے اس ذہین و حساس نوجوان کی حیثیت سے، جس کو قدرت نے اعلیٰ درجہ کی قوت مشاہدہ عطا کی ہو، اور وہ ایک نئی سر زمین اور ایک نئی دنیا میں قدم رکھ رہا ہو، ہر چیز کو غور سے دیکھا۔۔۔ انھوں نے بیت المقدس میں کئی مہینے گزارے اور عرب مسلمانوں کو ان کی زندگی کے مختلف و بے تکلف مظاہرے کے ساتھ دیکھا، ان کی عبادت، معاشرت ہر چیز کا قریب سے مطالعہ کیا۔^۶

محمد اسد نے مسلم تہذیب کا بہ نظر غائر مطالعہ انھی دنوں شروع کیا جب وہ صحرائے سینا سے گزرتے ہوئے غزہ پہنچے جہاں ان کا ہم سفر بدوان کو الوداع کہہ کر رخصت ہو گیا۔ درحقیقت یہی شخص ان کے قبول اسلام کی پہلی کڑی تھا۔ اس کے حسن سلوک نے محمد اسد کو اسلام کی عالم گیریت کا پہلا سبق دیا۔ آگے چل کر وہ یہ بیان کرتے ہیں کہ ۱۹۲۲ء میں وہ اپنے ماموں کے گھر مقیم تھے جو بیت المقدس میں واقع تھا۔ اس امر سے یہ واضح ہو جاتا ہے کہ ۱۹۲۲ء میں یہودی فلسطین کی سر زمین پر آباد ہو رہے تھے۔ پہلی جنگ عظیم کے شروع ہونے سے ایک برس پہلے برطانوی استعمار کے ایک مہرے لارڈ آر تھر بالفور (Lord Arthur

Balfour-۱۸۴۸ء-۱۹۳۰ء) نے اعلانِ بالفور کے نام سے یہود کی ارضِ فلسطین میں آباد کاری کا سلسلہ شروع کر دیا تھا۔ یہ ۱۹۱۷ء کی بات ہے جب خلافتِ عثمانیہ کا آخری حکمران سلطان عبدالحمید دوم (۱۸۴۲ء-۱۹۱۸ء) معزول کیا جا چکا تھا۔ وہ یہود کے راستے کی آخری رکاوٹ تھا۔ فروری ۱۹۱۸ء میں سلطان عبدالحمید کا کسمپرسی کے عالم میں انتقال ہو گیا اور ۱۹۲۴ء میں باقاعدہ طور پر خلافت کا خاتمہ کر دیا گیا۔ یہ برس مسلم ائمہ کے لیے بدترین تھے اور چند برسوں میں عالمی سیاست کا نقشہ مکمل طور پر بدل جانے کے آثار واضح ہو رہے تھے۔ یہی وہ دن تھے جب محمد اسد اپنے ایک رشتہ دار کے ہاں قیام پذیر تھے اور بیت المقدس کی زندگی کا مشاہدہ کر رہے تھے۔ وہ ایک جگہ لکھتے ہیں:

دن بھر بھاری بھر کم اونٹ وہاں پڑے رہتے تھے اور بہت لوگ ان کی خبر گیری میں مشغول اور منہمک رہتے تھے، ہاں موسلا دھار یا تیز بارش کے وقت سب لوگ اصطبل میں پناہ لینے کے لیے چلے جاتے تھے۔ وہ دیکھنے میں فقرا تھے۔ پچھے پرانے کپڑوں میں ملبوس لیکن حقیقت میں آقاؤں کی طرح زندگی گزارتے تھے، جب وہ ایک ساتھ کھانے کے لیے زمین پر بیٹھتے اور تھوڑے سے پنیر یا زیتون کے دانوں کے ساتھ ساتھ روٹی کھاتے تو میں یہ منظر دیکھ کر ان کی عالی ہمتی، شرافت، قوتِ برداشت اور ان کے اعتماد و سکون سے متاثر ہوئے بغیر نہیں رہ سکتا تھا۔^۸

ایک اور جگہ محمد اسد یہ بھی فرماتے ہیں کہ اگر آپ ان لوگوں کو دیکھتے تو یہ محسوس کرتے کہ وہ اپنا احترام اور زندگی کی قدر خود کرتے ہیں۔ محمد اسد کا یہ مشاہدہ اس معاشرے کی ایک جھلک ہمارے سامنے پیش کرتا ہے جہاں مسلمان غیور و جسور اور حریت پسند تھے۔ (برسوں بعد محمد اسد نے جب دوبارہ انہی علاقوں کا دورہ کیا تو وہ یہ جان کے دل گرفتہ ہوئے کہ حجاز کی سر زمین تیل کی دولت سے مالا مال ہو چکی تھی اور بیٹروڈارز کی ریل پیل نے حریت انہماک و افکار سے لبریز عربوں کو ڈرپوک اور سست بنا دیا تھا!) محمد اسد کی زندگی کے یہ ہنگامہ خیز ایام تھے۔ وہ مادیت پرست یورپ سے روحانیت پسند مشرقِ وسطیٰ کا تقابل بار بار کرتے تھے۔ وہ ایک جگہ لکھتے ہیں:

میں نے اپنے روبرو زندگی کا ایک ایسا مفہوم پایا جو میرے لیے یکسر نیا تھا۔ مجھے ایسے لگا کہ جیسے کوئی گرم حرارت انگیز روح ہے جو ان عربوں کے خون کے ساتھ ان کے افکار اور حرکات و سکنات تک میں سرایت کر گئی ہے۔ روحانی خراشوں اور اذیتوں سے نا آشنا۔ وہ اذیتیں جنہوں نے خوف، حرص اور گھٹن کا بھوت بن کر مغربی زندگی کو بے حد بھدّا، بے ہنگم اور کرہیہہ المنظر بنا دیا تھا، جس سے اب کوئی خاص امید باقی نہیں رہ گئی تھی۔ میں عربوں میں وہ چیز پانے لگا جس کی غیر شعوری طور پر مجھے عرصے سے تلاش تھی...^۹

۱۹۲۲ء تا ۱۹۲۶ء، محمد اسد کی زندگی کے ناقابلِ فراموش سال تھے۔ وہ ان برسوں میں بہت قریب سے مشرقِ وسطیٰ کی عام زندگی، لوگوں کے رویوں، طرزِ حیات اور سیاست کے خم و پچ کا مشاہدہ کرتے رہے۔ وہ اہل مشرق سے متعلق، مغرب کے عمومی نقطہ نظر کو بھی فراموش نہ کر پائے۔ وہ اپنے غیر معمولی مشاہدے کے بل پر یہ بات جان چکے تھے کہ مشرقِ وسطیٰ میں بسنے والی

قوموں پر یورپ کی ستم سے بھری پالیسیاں منافقت کے ساتھ جاری و ساری تھیں، اگر مشرق وسطیٰ کی اقوام صدائے احتجاج بلند بھی کرتیں تو اسے مسلمانوں کی دہشت گردی کا نام دیا جاتا۔ مسلمانوں کے مسائل اور خواہشات سے ان استعماری طاقتوں کو کوئی دل چسپی نہ تھی۔ محمد اسد نے یہ بھی دیکھا کہ ترقی و خوش حالی کے نام پر ان محکوم اقوام کی عزت نفس کو ٹھیس پہنچائی جاتی تھی اور ان کی حریت پسندی کو پامال کیا جاتا تھا۔ وہ ایک جگہ لکھتے ہیں:

میں نے اوّل اوّل اس بات کو ۱۹۲۲ء میں فلسطین میں محسوس کرنا شروع کیا، یہ اس وقت کی بات ہے جب میں نے عربوں اور یہودیوں کے نزاع کے سلسلے میں برطانوی گورنمنٹ کی دورخی پالیسی کا عملاً مشاہدہ کیا، جب ۱۹۲۳ء میں فلسطین کے تمام مقامات کا دورہ کرنے کے بعد میں مصر واپس ہوا تو یہ بات کھل کر میرے سامنے آچکی تھی۔^{۱۰}

محمد اسد کے مشاہدات اور پیش بینی آنے والے سالوں میں بالکل واضح ہو گئی جب برطانوی انتداب (British Mandate) کے وقت فلسطین کی مسلم آبادی جو اصلاً ۹۳ فیصد تھی، رفتہ رفتہ کم ہوتی جا رہی تھی۔ اس کی وجہ کیا تھی؟ محمد آصف محمود اپنی تصنیف فلسطین بین الاقوامی قانون کے تناظر میں رقم طراز ہیں:

پہلی جنگ عظیم کے بعد فلسطین میں یہودی آباد کاری کا بھرپور دور شروع ہوا اور فلسطین کو جب برطانوی انتداب میں دیا گیا تو یہ سلسلہ عروج پر جا پہنچا۔ مشرقی یورپ وغیرہ سے یہودیوں نے فلسطین کا رخ کیا اور یہاں ان کی آباد کاری میں انھیں عالمی قوتوں نے تعاون فراہم کیا۔ وجوہات جو بھی رہی ہوں، سوال یہ ہے کہ جب یہودی مشرقی یورپ وغیرہ سے نکلے تو انھیں فلسطین میں کیوں لایا گیا؟ اس اقدام کا کوئی قانونی اور اخلاقی جواز موجود ہے؟

مصنف نے ایک اہم سوال اٹھایا ہے جس کا جواب وہ خود ہی دیتے ہیں اور لکھتے ہیں:

یورپ اور امریکا نے انھیں اپنے ہاں آباد کیوں نہ کر لیا؟ ان کے ساتھ اگر کہیں ظلم ہوا تھا تو اس میں فلسطین کا کیا قصور تھا؟ ان کے لیے اگر کہیں حالات ناسازگار تھے تو اس کا تاوان فلسطینیوں سے کیوں وصول کیا گیا؟ اگر انھیں نامساعد حالات سے نکالنا تھا تو یہ اقوام عالم کی ذمہ داری تھی یا یہ صرف اکیلے فلسطین کی ذمہ داری تھی؟ لیگ آف نیشنز اور پھر اقوام متحدہ کے رکن ممالک انھیں اپنے ہاں کیوں نہ رکھ سکے؟ برطانیہ اور امریکہ نے ان کی میزبانی کیوں نہ فرمائی؟ کیا کسی کے پاس یہ قانونی اختیار تھا کہ وہ باہر سے لاکھوں یہودی لاکر انھیں جبری طور پر فلسطین میں آباد کر دے؟ کیا انٹرنیشنل لا کے تحت یہ ایک جائز اقدام تھا کہ فلسطینیوں کی اجازت اور مرضی کے بغیر باہر سے اتنے یہودی لاکر آباد کر دیے جائیں کہ مقامی آبادی کا تناسب ۹۳ فی صد سے کم ہو کر ۶۶ فی صد رہ جائے؟ اقوام متحدہ کے اعداد و شمار کے مطابق دنیا بھر نے اجتماعی طور جتنے یہودیوں

کو اپنے ہاں جگہ دی، اکیلے ایک فلسطین میں آباد کیے جانے والے یہودیوں کی تعداد اس سے زیادہ تھی۔^{۱۲}

مندرجہ بالا اقتباس کی روشنی میں محمد اسد کے مشاہدات ان کی بصیرت اور ژرف نگاہی کا ثبوت ہیں۔ اگرچہ وہ قبولِ اسلام کے بعد دوبارہ سرزمینِ فلسطین کا سفر نہ کر سکے تاہم وہ اتحاد بین المسلمین اور احیائے امت مسلمہ کے تمام عمر داعی رہے۔

ایڈورڈ سعید یروشلم میں پیدا ہوئے۔ ان کی ابتدائی تعلیم بیت المقدس کے اسکول میں ہوئی، بعد ازاں ان کے خاندان کو مہاجرت اختیار کرنا پڑی۔ وہ مصر اور بیروت میں بھی رہے اور پھر امریکا کو اپنا وطن بنایا جہاں عمر بھر درس و تدریس اور تحقیق و تصنیف کو اپنا شعار بنائے رکھا، یہیں ان کی وفات ہوئی لیکن یہ ایک اہم امر ہے کہ وہ عمر بھر فلسطین پر اسرائیل کے غاصبانہ قبضے کے خلاف اور فلسطینیوں کے حق میں لکھتے رہے۔ بل کہ یہ کہنا مبالغہ آرائی نہ ہو گا کہ فلسطینیوں کے حق میں وہ چند توانا آوازوں میں سے ایک تھے۔ اپنی بے خوفی کی قیمت بھی وہ عمر بھر ادا کرتے رہے۔ کولمبیا یونیورسٹی میں کئی بار انھیں اسرائیل نواز لابی کی جانب سے دھمکیوں، جاسوسی، دفتر کی تلاشی اور شدید تنقید کا سامنا بھی کرنا پڑا لیکن وہ اپنے موقف پر تاعمر قائم رہے۔ ایڈورڈ سعید فلسطینی قومی کونسل کے رکن بھی رہے۔ انھوں نے *The Question of Palestine* جیسی اہم کتاب لکھ کر فلسطینیوں کا مقدمہ بھرپور انداز میں لڑا۔ یہ اتنی وقیع کتاب ہے کہ دنیا کی کئی بڑی زبانوں میں اس کے تراجم ہوئے۔ اردو میں اس کا ترجمہ پاکستان کے صفِ اول کے مترجم شاہد حمید (۱۹۲۸ء-۲۰۱۸ء) نے کیا۔ وہ اس کتاب کی اہمیت سے متعلق اپنے پیش لفظ میں فرماتے ہیں:

آج جب پریس اتنی ترقی کر چکا ہے اور تو اور نقول کی تیار کرنے کی مشینیں ہر گلی ککڑ پر موجود ہیں، کتاب غائب کرانا اتنا مشکل نہیں۔۔۔ ایک طریقہ صیہونیوں نے اختیار کیا ہے۔ جونہی [جو ہی] ان کے کانوں میں بھٹک پڑتی ہے کہ کوئی ایسی تصنیف بازار میں آئی ہے یا آنے والی ہے، وہ اس کی تمام کاپیاں خریدنے دوڑتے ہیں۔ کتاب تلف ہو جاتی ہے اور اگر پبلشر مغربی ہے، تو پھر ترکش کے تمام تیر آزما کر اس کی مزید اشاعت رکوا دی جاتی ہے۔ معلوم ہوتا ہے کہ ایڈورڈ سعید کی اس کتاب کے ساتھ بھی کچھ اسی قسم کی واردات گزری ہے۔ راقم الحروف کو اپنے قیام لندن کے دوران میں کسی دکان پر بھی، نہ نئی نہ پرانی کتابیں بیچنے والی، اس کو کا کوئی نسخہ دستیاب نہ ہو سکا حتیٰ کہ Foyles میں بھی نہیں، جن کا یہ دعویٰ ہے کہ وہ ہر وقت پچاس لاکھ کتابیں سٹاک میں رکھتے ہیں اور دنیا کے سب سے بڑے کتب فروش ہیں۔^{۱۳}

ایڈورڈ سعید نے، جو اعلیٰ پائے کی عربی بولتے اور سمجھتے تھے، عرب دنیا کو دو حوالوں سے سمجھا: عربی تصنیفات اور مشرق وسطیٰ میں اپنے عربی بولنے والے دوستوں کی مدد سے۔ تیسرا حوالہ خود ان کا بچپن تھا جو فلسطین میں گزرا۔ ان کی والدہ ہلدی اموسلی اور والد دلیع سعید ابتدا ہی سے فلسطین میں رہتے آ رہے تھے۔ سعید کی ابتدائی تعلیم بھی فلسطین ہی میں ہوئی۔ چنانچہ، مسئلہ فلسطین سے ان کی جذباتی وابستگی کی کئی وجوہات تھیں۔ فرید حداد (۱۹۲۹ء-۱۹۵۹ء)، یاسر عرفات (۱۹۲۹ء-۲۰۰۳ء)، غسان کنفانی (۱۹۳۶ء-۱۹۳۶ء)۔

(۱۹۷۲ء) اور حنان اشراوی (پ: ۱۹۳۶ء) سے ایڈورڈ سعید کی ذہنی قربت تھی نیز فلسطین کے مشہور شاعر محمود درویش (۱۹۳۱ء-۲۰۰۸ء) سے سعید کی دوستی اور گہری وابستگی تھی۔ محمود درویش کی مزاحمتی شاعری، فلسطینی جدوجہد کا اہم حوالہ ہے۔ اس تمام فضا میں ایڈورڈ سعید نے یہ کتاب لکھی جو پہلی بار ۱۹۷۹ء میں نیویارک سے شائع ہوئی۔ فلسطین کی تاریخ کے علاوہ اس میں صہیونیت کے عنوان سے دوسرا باب قائم کیا گیا ہے۔ صہیونیت کو اس کے ستم رسیدگان کے نقطہ نظر سے بیان کیا گیا ہے۔ اس باب میں سعید نے صہیونیت اور یورپی استعمار کے رویوں کا ذکر کیا ہے۔ صہیونیوں کی آبادی اور فلسطینیوں کی بربادی نیز معاہدہ کیمپ ڈیوڈ کے بعد مسئلہ فلسطین اس کتاب میں ”مسئلہ فلسطین“ کے باب دوم بعنوان ”صہیونیوں کی آبادی، فلسطینیوں کی بربادی“ میں ایڈورڈ سعید لکھتے ہیں:

صہیونیت کے متعلق عام فلسطینیوں کا رد عمل کیا تھا، میرے خیال میں اس کی ایک مکمل جھلک مندرجہ ذیل جملے میں مل جاتی ہے جو ۱۹۲۲ء میں سرونٹن چرچل کے قرطاس آئیش کے جواب میں عرب وفد نے استعمال کیا تھا: یہودیوں کا قومی وطن قائم کرنے کا نتیجہ یہ برآمد ہو گا کہ عربوں کی آبادی، ثقافت اور زبان یا تو بالکل معدوم ہو جائے گی اور یا پھر یہ دوسروں کے ”رحم و کرم“ پر ہوگی، فلسطینی عرب جس چیز کا نسل در نسل مشاہدہ کر رہے تھے، وہ، وہ منصوبہ تھا جس کی گہری جڑیں یہودی تاریخ اور اس خوفناک تجربے میں جو انھیں یورپ میں ہوا، پیوستہ تھیں، جس کی گہریں اب آہستہ آہستہ ایک ایک کر کے کھلتی جا رہی تھیں۔ عربوں کو اب یہ صاف صاف نظر آ رہا تھا کہ صہیونی منصوبہ ایک مجسم سفاک نظریہ ہے جو خائفانہ ضبط نفس اور ماحول سے سرد مہرانہ بے تعلقی کا حکم لگاتا ہے۔“

محمد اسد نے ۱۹۳۲ء میں بیت المقدس کے سفر کے دوران جو کچھ دیکھا تھا اور جو پیش گوئی کی تھی، وہ نہ صرف پوری ہوئی بلکہ ۱۹۴۸ء میں اسرائیل کے قیام کے بعد حالات بہت تیزی سے بدلنے لگے۔ فلسطینیوں (جن میں مسلمان اور عیسائی دونوں ہی شامل ہیں) کو بے گہری اور در بدری کا عذاب سہنا پڑا اور جو اپنے گھروں کو چھوڑ کر فوری طور پر مہاجرت اختیار نہ کر سکے اور اپنی آبائی سرزمین ہی پر قیام پذیر رہے، انھیں اہانت آمیز سلوک کا سامنا کرنا پڑتا تھا۔ اس تمام صورت حال پر سعیدیوں ر قم طراز ہیں:

اپریل ۱۹۴۸ء میں مناجم بیگن اور اس کی دہشت پسند تنظیم ”ارگن“ کے ارکان نے جس بربریت کا مظاہرہ کیا اور بالخصوص دیر یاسین گاؤں کے اڑھائی سو معصوم عرب باشندوں کے قتل عام جیسی جو بہیمانہ کارروائیاں سرانجام دیں، انھوں نے یقیناً اپنا اثر دکھایا لیکن اپنی تمام تر بہیشت اور سفاکی کے باوجود دیر یاسین کا سانحہ اس قسم کے قتل عام کے بے شمار سانحات میں صرف ایک سانحہ تھا جو جنگ عظیم اول کے فوراً بعد وقوع پذیر ہونا شروع ہو گئے تھے اور جنھوں نے شعوری طور پر ایسے صہیونیوں کو جنم دیا جو اپنے آپ کو ان امریکیوں کے ہم پلہ قرار دیتے تھے جو مقامی ریڈ انڈین باشندوں کا قتل عام کیا کرتے تھے اور اس پر اپنی مسرت کا اظہار

کیا کرتے تھے۔ لیکن اغلباً اہم تروہ تراکیب اور تنظیمیں تھیں جو ان غیر مسلح عرب باشندوں کو دور باش رکھنے کے لیے وضع کی اور تشکیل دی گئیں، جو (اکثر و بیشتر صورت میں) ایک مرتبہ جنگ کی تباہ کاریوں اور سفاکیوں سے بچنے کے لیے اپنے اپنے گھروں کو خیر باد کہہ گئے تھے۔^{۱۵}

سعید نے ان خیالات کا اظہار اپنی دوسری کتاب *After the Last Sky* میں بھی کیا ہے۔ یہ کتاب ”مسئلہ فلسطین“ سے اس اعتبار سے کچھ مختلف ہے کہ اس میں ایک فوٹو گرافر ژاں موہر (Jean Mohr) ۱۹۲۵ء-۲۰۱۸ء کی بنائی ہوئی تصاویر شامل ہیں۔ یہ تصاویر خود پکارتی ہیں کہ فلسطینیوں کی در بدری کا عذاب ان کا خود مسلط کردہ نہیں۔ *After the Last Sky* (Palestinian Lives) میں سعید نے کھل کر فلسطینی مسئلے پر آواز بلند کی ہے۔ یہ کتاب مسئلہ فلسطین کے شائع ہونے کے بیس برس بعد ۱۹۹۹ء میں زیور طباعت سے آراستہ ہوئی تھی۔ اس دوران پلوں کے نیچے سے بہت سا پانی گزر چکا تھا۔ ایڈورڈ سعید کو PLO کے کردار اور اس کے بانی یا سرعرفات کی پالیسیوں سے بہت سے اختلافات جنم لے چکے تھے جن کا وہ کھل کر اظہار کرتے ہیں۔ وہ بہت صراحت سے اس بات کو بیان کرتے ہیں کہ عرب ممالک میں ایک بے حسی اور بے حمیتیت ہے جس کے سبب وہ کھل کر فلسطین کا ساتھ نہیں دیتے، وہ کہتے ہیں کہ لوگوں کی نظر میں مسئلہ فلسطین اب پرانا ہو چکا، کچھ نیا اور اچھوتا لکھنے کی ضرورت ہے۔ یوں ایڈورڈ سعید نے عالمی ضمیر کو متاثر کرنے کی اپنی سی سعی کی ہے۔

اس کتاب میں کیمپوں میں پناہ گزین فلسطینی خاندانوں کی تصاویر اور ایڈورڈ سعید کے تاثرات کسی بھی درودل رکھنے والے شخص کے لیے ایک دکھ بھری داستان کا بیان ہیں۔ کتاب میں جن جگہوں کا ذکر ہے ان مقامات میں یروشلم، غزہ، ناصرہ (Nazareth)، تل شیاوا (Tel Sheva)، رملہ، الخلیل اور لبنان کے مہاجر کیمپوں کی تصاویر اور کہانیاں ہیں۔ ان مہاجر کیمپوں میں سبھی لوگ کسمپرسی کی تصویر بنے نظر آ رہے ہیں۔ وہ لوگ جنہیں محمد اسد نے سفر مشرق وسطیٰ کے دوران اشراف اور معزز لوگ کہا تھا، اب ایک پست درجے کی زندگی گزارنے پر مجبور ہیں۔ تاریخ کا جبر ایک اذیت ناک شے ہے۔

حکیم الامت علامہ محمد اقبال (۱۸۷۷ء-۱۹۳۸ء) نے اپنی ایک نظم بعنوان ”شام و فلسطین“ میں اس حوالے سے بہت اہم

نکات اٹھائے ہیں:

رندانِ فرانسیں کا مے خانہ سلامت
پر ہے مئے گلرنگ سے ہر شیشہ حلب کا
ہے خاکِ فلسطیں پہ یہودی کا اگر حق
ہسپانیہ پر حق کیوں نہیں اہل عرب کا

مقصد ہے ملکیتِ انگلیس کا کچھ اور

قصہ نہیں نازِنج کا یا شہد و رطب کا!^{۱۶}

تھیوڈور ہرزل (Theodor Herzl-۱۸۶۰ء-۱۹۰۴ء)، آر تھر بالفور (Lord Arthur Balfour-۱۸۴۸ء-۱۹۳۰ء)، لارڈ

روتھ چائلڈ (Lord Rothchild-۱۹۱۰ء-۱۹۹۰ء)، جنرل ایلن بی (General Allenby-۱۸۶۱ء-۱۹۳۶ء)، ڈیوڈ بن گوریان (David

Ben Gurion-۱۸۸۶ء-۱۹۷۶ء) محض نام نہ تھے، یہ سبھی ایک خونچکاں داستان کا سفاک و شاطر باب ہیں۔ اقبال ہی نے فرمایا تھا:

فرنگ کی رگ جاں پنجہ یہود میں ہے!^{۱۷}

پنجہ یہود نے جبراً اپنے حق میں فیصلے لکھوائے، دنیا بھر کے یہود کو لا کر ارضِ فلسطین میں آباد کیا گیا، اسرائیل کے نام سے

ایک صہیونی ریاست کا قیام عمل میں لایا گیا جس کی پارلیمنٹ کی عمارت پر اس کے عزائم ”حدودک یا اسرائیل: من الغرات الی الییل“ کے الفاظ میں درج ہیں اور جو دنیا بھر کی معیشت پر اپنا تسلط جمائے ہوئے ہے۔

ایڈورڈ سعید نے اپنی تیسری تصنیف بعنوان: *The End of Peace Process: Oslo and After* میں فلسطینی

رہنماؤں کے غیر متحرک کردار، مغرب کے منافقانہ رویوں اور اسرائیل کی چال بازی اور دسیہ کاریوں کا پردہ چاک کیا ہے۔ اوسلو امن معاہدہ درحقیقت کسی قسم کے امن کا ضامن نہ تھا۔ ایڈورڈ سعید نے واضح الفاظ میں کہا کہ فلسطین کے معاملے کے حل کے لیے کسی غیور اور بے غرض شخص کی ضرورت تھی۔ یاسر عرفات کی انا اور ہر معاملے میں اپنی ذات کو نمایاں کرنے کی خواہش نے PLO سمیت تمام فلسطینی کا زکوشہ دید نقصان پہنچایا۔ سعید کے الفاظ میں:

اگر فلسطینی اتھارٹی، یاسر عرفات کی قیادت میں، اسی قسم کا امن حاصل کرنے کی صلاحیت رکھتی ہے، تو پھر

ہمیں اسے اس کے اصل نام سے پکارنا چاہیے: ایک انتشار زدہ، غیر منظم اور منافق۔^{۱۸}

سعید نے جہاں بل کلنٹن حکومت کی اسرائیل کی پشت پناہی کو نشانہ تنقید بنایا ہے، وہاں وہ بار بار یاسر عرفات کی خود

پسندی، انانیت اور بزمِ خود ”صاحب بصیرت“ ہونے کی خوش فہمیوں پر بھی تنقید کرتے نظر آتے ہیں۔ وہ اس بات کا اعادہ بھی کرتے ہیں کہ مسلم عرب دنیا مجموعی طور پر ایک نسیان کا شکار ہے۔ وہ تاریخ سے کچھ بھی سیکھنا پسند نہیں کرتی۔ وہ یہ بھی کہتے ہیں کہ اوسلو معاہدے کی شقوں کا ضرورت سے زیادہ طویل اور پیچیدہ ہونا اس امر کی دلیل ہے کہ قانونی موٹو گافیوں میں الجھا کر اپنے مقاصد حاصل کیے جاسکیں تاہم یہ معاہدہ دیر پا امن کا ضامن ہر گز نہیں۔ سعید نے یہ سوال بھی اٹھایا ہے کہ اگر عراق نے صرف سات ماہ کویت پر اپنا ناجائز قبضہ قائم رکھا تو اسے عالمی عدالت کی جانب سے جرماتوں، سزاؤں اور پابندیوں کا سامنا کرنا پڑا تھا۔ یہی کلیہ اسرائیل پر لاگو کیوں نہیں ہوتا جہاں ایک بڑی طاقت عشروں سے ایک ایسے دوسرے ملک پر قابض ہے جو درحقیقت اس کا اپنا نہیں؟ سعید

نے یہ بات بھی بیاگ دہل کہی ہے کہ اسلامی دہشت گردی کا الزام لگانے والا مغرب یہ کیوں نہیں بتلاتا کہ یہ دراصل ردِ عمل تھا صدیوں کی مغربی استعماریت کا جو وہ مشرق کی سر زمین پر روا رکھے رہا۔ حماس کن حالات میں بنی اور کس امر کے ردِ عمل میں، نہ تو کوئی یہ بتاتا ہے نہ ہمیں اس پر بات کرنے کی اجازت ہے۔ سعید نے نیلسن منڈیلا، نیتن یاہو اور یاسر عرفات کے حوالے سے ایک پورا باب قلم بند کیا ہے۔ وہ نیلسن منڈیلا کو قابلِ تحسین گردانتے ہیں۔ جنوبی افریقہ کی آزادی کے لیے حریت پسند منڈیلا کی کوششوں اور طویل جدوجہد کو سراہتے ہیں۔ وہ افریقیوں کی نسل کشی اور رنگ کی بنیاد پر ان سے امتیازی سلوک کے ضمن میں بھی نیلسن منڈیلا کی کوششوں کی تعریف کرتے ہیں۔ نیلسن منڈیلا نے کھل کر فلسطینی قوم کا ساتھ دیا۔ یہ امر قابلِ مسرت تھا کہ اکتوبر ۲۰۲۳ء میں بھی جنوبی افریقہ نے کھل کر اہل فلسطین کی حمایت کی۔ جنوبی افریقہ ان چند ممالک میں سے ایک ہے جنہوں نے اسرائیل کی انسان دشمنی اور سفاک اور جارح پالیسیوں کو ہدفِ تنقید بنایا اور فلسطینیوں سے یک جہتی کا کامل اظہار کیا۔ یہ حقیقت ہے کہ فلسطین کے لیے جس قدر سوزِ دل اور خلوص سے ایڈورڈ سعید نے لکھا، کم ہی دانش ور ہیں جنہوں نے اس بے باکی اور دلیری کا مظاہرہ کیا اور پھر وقتاً فوقتاً اس کی قیمت بھی ادا کی۔ فلسطین کا مسئلہ ایڈورڈ سعید کے لیے ایک جذباتی معاملے کی طرح ہے، اسی لیے اس موضوع پر لکھتے ہوئے ان کا قلم شمشیر براں بن جاتا ہے۔

۲۰۲۱ء میں صورتِ حال پہلے سے کہیں زیادہ دگرگوں ہو چکی۔ جس Collective Amnesia یا اجتماعی نسیان کی طرف سعید نے اشارہ کیا تھا، عرب دنیا اس کا پہلے سے زیادہ مظاہرہ کر رہی ہے۔ حریت پسند تحریکوں کی جدوجہد ہنوز جاری ہے۔ بہ قول اقبال:

دیکھو اس بحر کی تہ سے اچھلتا ہے کیا
گنبد نیلوفرِی رنگ بدلتا ہے کیا!۹

اقبال کے اس رجائیت افرا شعر کے بعد ایڈورڈ سعید کی تصنیف *After the Last Sky* کے ایک امید افروز اقتباس پر اس مضمون کا اختتام ہو گا۔ بہ قول سعید، دنیا اب فلسطینیوں کے وجود کو اسرائیلی / صہیونی پراپیگنڈے سے ہٹ کر دیکھتی ہے:

بنیادی حقیقت بہر حال یہی ہے کہ ہم ایک ایسی قوم ہیں جس کی اپنی کوئی سر زمین نہیں۔ لیکن ہماری تاریخ میں پہلی بار فلسطینیوں کو بحیثیتِ فلسطینی اس انداز میں دیکھا جاسکتا ہے کہ وہ ایک نئے ماحول میں اپنی قومی شناخت اور خود آگاہی کے ساتھ گویا خود اپنی تشکیل کر رہے ہیں۔ فلسطینی قومی شعور کی یہ نئی کیفیت ہر فرد کو متاثر کر رہی ہے۔ اس خود تشکیلی کے نمایاں اثرات سامنے آئے ہیں۔ اپنی تاریخ میں پہلی مرتبہ صہیونیت کی جزوی اور تفصیلی حکمتِ عملی، نیز اپنی بقا کے لیے اختیار کردہ اس کے ڈرامائی حفاظتی اقدامات، کمزور پڑتے دکھائی دیتے

ہیں اور فلسطینی وجود اور اس کی موجودگی کی وضاحت کرنے کے لیے ناکافی محسوس ہوتے ہیں۔^{۲۰}

یہ حقیقت ہے کہ دنیا مسئلہ فلسطین کے باب میں یک سو ہو چکی، دنیا بھر میں ارضِ فلسطین کے ضمن میں توانا آوازیں بلند ہو رہی ہیں اور محمد اسد اور ایڈورڈ سعید کا فلسطین ایک بار پھر عالمی توجہ اور حکمت عملی کو اپنی جانب مبذول کر رہا ہے۔

اگر ہم محمد اسد اور ایڈورڈ سعید کے افکار کا مطالعہ نظر غائر کریں تو معلوم ہوتا ہے کہ دونوں مصنفین کے ہاں سرزمین فلسطین کے لیے ایک گہری وابستگی ہے۔ یہ قدر مشترک اس سبب سے ہے کہ محمد اسد جو مذہباً یہودی تھے، قبولِ اسلام کے بعد مشرق وسطیٰ کی سرزمین سے گہری عقیدت رکھتے تھے۔ اگرچہ ان کی جائے ولادت آسٹریا تھی مگر نظریاتی طور پر ان کی تقدیس کا مرجع فلسطین کی سرزمین تھا۔ آنے والے برسوں میں حالات کی بارخ اختیار کریں گے، اس کی دھندلی سی تصویر انھیں دکھائی دے رہی تھی۔ اس کے برعکس ایڈورڈ سعید اگرچہ مذہباً عیسائی تھے لیکن ان کی پیدائش یروشلم کے مقام پر ہوئی۔ ان کا تمام تربیچن اور لڑکپن فلسطین اور مصر میں گزرا، اس لیے ان کی جغرافیائی و جذباتی وابستگی اس سرزمین سے اٹوٹ تھی۔ مزید یہ وجہ بھی تھی کہ ایڈورڈ سعید نے اپنی جوانی کے ایام میں عرب اسرائیل جنگ اور اس کے اثرات کا یہ غور مشاہدہ کیا، یاسر عرفات کی جدوجہد آزادی کا عمیق مطالعہ کیا نیز "اوسلو امن معاہدے" کی باریکیوں کو بھی بہ چشم غائر دیکھا۔ اس لیے انھوں نے *After the Last Sky*، *The End of the Peace Process: Oslo and After* جیسی دو قیچ کتابیں لکھیں۔ زمانی اعتبار سے محمد اسد اور ایڈورڈ سعید کے مابین خاصا بعد پایا جاتا ہے مگر نظریاتی طور پر دونوں فلسطینی نقطہ نظر کی تائید کرتے دکھائی دیتے ہیں۔

آخر میں اس بحث کو سمیٹتے ہوئے یہ کہا جاسکتا کہ مسئلہ فلسطین سات دہائیوں سے زائد عرصے پر محیط ایسا مسئلہ بن چکا ہے جو لایچل تو نہیں کہا جاسکتا مگر اس کا واضح حل دونوں فریقوں کی باہمی رضامندی کے ذریعے حاصل کیا جاسکتا ہے۔ یہ مسئلہ جبر و تشدد کے ذریعے حل نہیں ہو سکتا۔ یہ بھی حقیقت ہے کہ اکتوبر ۲۰۲۳ء کے بعد سے دنیا واضح طور پر فلسطینی جدوجہد کی معترف ہی نہیں بل کہ مددگار بھی نظر آتی ہے۔ یہی وہ نکتہ ہے جو ہمیں اپنے دونوں مذکورہ مفکرین کے ہاں ملتا ہے۔

حواشی و حوالہ جات

* (پ: ۱۹۸۳)، لیکچرر شعبہ اردو، گورنمنٹ اسلامیہ گریجویٹ کالج، ریلوے روڈ، لاہور۔

۱۔ مائیکل سکاٹ بوٹین [Michael Scot -Baumann]، *Palestinians and Israelis: A Short History of Conflict* (گلوبل سیٹلر شاز: دی ہسٹری پریس، ۲۰۲۱ء)، ۶۲۔
اصل متن:

Most refugees remained poor and unemployed. In the camps they formed a ring of human misery round the borders of Israel. Crowded together, they become frustrated and bitter. Not surprisingly, it was in the camps that Palestinian nationalism found its strongest support... Certainly, it took many years for the Palestinians-defeated, displaced and stateless - to acknowledge the extent of the disaster that had befallen them, while physical survival was their overriding preoccupation.

۲۔ ڈیوڈ گلور [David Gilmour]، *Dispossessed: The Ordeal of the Palestinians* (لندن: سائیجک اینڈ جیکسن لیڈ، ۱۹۸۰ء)، ۲۱۷۔
اصل متن:

Israel, said the prime minister, had no intention of annexing even one foot of Arab territory'. Three weeks later Arab Jerusalem and the surrounding villages were formally annexed, two years later the colonization of the West Bank and Gaza was begun, and fourteen years afterwards the Syrian Golan Heights were declared a part of Israel.

۳۔ اصل متن:

For more than 56 years, what was termed the Peace Process - a process led nowhere - was actively a series of American Israeli initiatives to which the Palestinians were asked to react. Today, "Peace must be replaced with decolonization, and Palestinians must be able to articulate their vision for the region... .

دیکھیے: <https://newleftreview.org> تاریخ ملاحظہ: ۲۰ مارچ ۲۰۲۶ء۔

۴۔ محمد آصف محمود، فلسطین بین الاقوامی قانون کے تناظر میں (لاہور: سنگ میل پبلی کیشنز، ۲۰۲۳ء)، ۷۔

۵۔ محمد اسد، طوفان سے ساحل تک (کراچی: مجلس نشریات اسلام، ۱۹۹۷ء)، ۱۰۸۔

۶۔ ایضاً، ۱۶۔

۷۔ فیض احمد فیض، نسخہ ہائے وفا "لسو کاسراغ" (لاہور: کارواں پریس، س۔ن)، ۳۳۹۔

۸۔ محمد اسد، طوفان سے ساحل تک، ۱۰۰۔

۹۔ ایضاً، ۱۰۶۔

۱۰۔ ایضاً، ۱۱۱۔

۱۱۔ محمد آصف محمود، فلسطین بین الاقوامی قانون کے تناظر میں، ۵۴۔

۱۲۔ ایضاً، ۵۴۔

۱۳۔ ایڈورڈ سعید، مسئلہ فلسطین (بہلم، بک کارنر جہلم، ۲۰۲۱ء)، ۱۳۔

۱۴۔ ایضاً، ۱۶۳۔

۱۵۔ ایضاً، ۱۹۱۔

۱۶۔ محمد اقبال، کلیات اقبال (ضرب کلیم) (لاہور: اقبال اکادمی، ۱۹۹۴ء)، ۶۶۸۔

۱۷۔ ایضاً، ۶۷۱۔

۱۸۔ ایڈورڈ سعید [Edward Said] *The End of the Peace Process* (نیویارک: ونٹیج بکس، ۲۰۰۱ء)، ۱۸۔

اصل متن:

If this is the kind of peace that Palestinian Authority under Arafat is able to achieve, then we should call it by its real name: a protracted, disorderly, hypocritical and undignified surrender.

۱۹۔ محمد اقبال، کلیات اقبال (بان جبریل)، ۴۲۷۔

۲۰۔ ایڈورڈ سعید [Edward Said] *After the Last Sky (Palestinian Lives)* (نیویارک: کولمبیا یونیورسٹی پریس، ۱۹۹۹ء)، ۱۰۸۔

اصل متن:

The central fact remains of course: We are a people without a land of our own. But for the first time in our history, one can see Palestinians as Palestinians in a sense producing themselves as they go about their work in a new environment of Palestinian self-consciousness affecting everyone. This self-production has had a noticeable effect. For the first time in its history, Zionism's policy of detail and its dramatic self-protection are faltering, and appear totally inadequate to account for the Palestinian presence.

Bibliography

- Asad, Allama Muhammad. *Muhammad Asad: Bānda-i Šehrāī*. Lahore: Copra, 2018.
- Asad, Allama Muhammad. *Tūfān sē Sāhil Tak*. Karachi: Majlis Nashriat-e-Islam, 1997.
- Chughtai, Muhammad Ikraam. *Muhammad Asad: Aik European Badvī*. Lahore: Copra, 2013.
- David Gilmour. *Dispossessed: The Ordeal of the Palestinians*. London: Sphere Books, 1982.
- Mehmood, Muhammad Asif. *Falasṭīn Bain al-Aqwāmī Qānūn kē Tanāzūr Main*. Lahore: Sang-e-Meel Publications, 2024.
- Michael Scott-Baumann. *Palastinians and Israelis: A Short History of Conflict*. Cornwall: The History Press, 2021.
- Said, Edward. *After the Last Sky (Palestinian Lives)*. New York: Columbia University Press, 1999.
- . *Mas'alah-i Falasṭīn*. Jehlam: Book Corner Jehlam, 2021.
- . *The End of the Peace Process: Oslo and After*. New York: Vintage Books, 2001.
- . *The Question of Palestine*. New York: Vintage Books: 1980
- William V. Spanos. *The Legacy of Edward W. Said*. Illinois: University of Illinois Press, 2009.